



គណៈកម្មាធិការជាតិ រើន កម្ពុជា

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

របាយការណ៍

របស់ ឯកឧត្តម ជា ចាន់តុ ខេសាភិបាល គណៈកម្មាធិការជាតិរើនកម្ពុជា
ផ្នែកក្នុងឱកាសការពារសេចក្តីព្រាងច្បាប់ស្តីពី ភតិសន្យាហិរញ្ញវត្ថុ ជាមួយសមាជិកសមាជិកានៃរដ្ឋសភា
រដ្ឋសភា នៅថ្ងៃចន្ទ ទី២៧ ខែមេសា ឆ្នាំ២០០៩

ជាបឋម ខ្ញុំបាទសូមគោរព :

- សម្តេចអគ្គមហាពញាចក្រី ហេង សំរិន ប្រធានរដ្ឋសភា ជាទីគោរពដ៏ខ្ពង់ខ្ពស់
- ឯកឧត្តម ងួន ញីល អនុប្រធានទី១ នៃរដ្ឋសភា
- ឯកឧត្តម សាយ ឈុំ អនុប្រធានទី២
- ឯកឧត្តម លោកជំទាវ ជាសមាជិក សមាជិកានៃរដ្ឋសភា ដ៏ឧត្តុង្គឧត្តម ជាទីគោរព

ថ្ងៃនេះ ខ្ញុំបាទមានកិត្តិយសដ៏ខ្ពង់ខ្ពស់បំផុត ដោយបានទទួលការអញ្ជើញពីរដ្ឋសភាដ៏ឧត្តុង្គឧត្តម និងដោយមានការចាត់តាំងពីរាជរដ្ឋាភិបាលដើម្បីមកការពារសេចក្តីព្រាងច្បាប់ស្តីពី ភតិសន្យាហិរញ្ញវត្ថុ នៅក្នុងសម័យប្រជុំពេញអង្គរដ្ឋសភាលើកទី២ នីតិកាលទី៤ ។

ឆ្លៀតឱកាសដ៏វិសេសវិសាលនេះ ខ្ញុំបាទសូមសម្តែងនូវអំណរគុណចំពោះ សម្តេចប្រធាន ឯកឧត្តម លោកជំទាវ សមាជិកសមាជិកានៃរដ្ឋសភាដ៏ឧត្តុង្គឧត្តម ដែលបានជួយគាំទ្រសេចក្តីព្រាងច្បាប់នេះ ។ ខ្ញុំបាទសូមផ្តេងអំណរគុណផងដែរចំពោះ ឯកឧត្តម បណ្ឌិត ជាម យៀប ប្រធានគណៈកម្មការសេដ្ឋកិច្ច ហិរញ្ញវត្ថុ ធនាគារនិងសវនកម្ម និងឯកឧត្តម លោកជំទាវ ជាសមាជិកសមាជិកានៃគណៈកម្មការទី២ទាំងអស់ ដែលបានជួយគាំទ្រ ពិនិត្យ ពិភាក្សា និងកែសម្រួលសេចក្តីព្រាងច្បាប់នេះ ឱ្យកាន់តែប្រសើរឡើង ។

សម្តេចប្រធាន ឯកឧត្តម លោកជំទាវ សមាជិក សមាជិកានៃរដ្ឋសភា ជាទីគោរពដ៏ខ្ពង់ខ្ពស់

ខ្ញុំបាទសូមការអនុញ្ញាតដើម្បីជម្រាបជូនជ្រាបពី (១) -គោលបំណងនិងប្រវត្តិនៃការរៀបចំសេចក្តីព្រាងច្បាប់ និង (២) - រចនាសម្ព័ន្ធ និងសារៈសំខាន់ នៃសេចក្តីព្រាងច្បាប់នេះ ដូចតទៅ :

I. គោលបំណងនិងប្រវត្តិនៃការរៀបចំសេចក្តីព្រាងច្បាប់

ជារួម សេចក្តីព្រាងច្បាប់ភតិសន្យាហិរញ្ញវត្ថុនេះ ជាច្បាប់ពិសេស មានលក្ខណៈបច្ចេកទេសទាំងទ្រឹស្តី និងការអនុវត្ត ។ ម្យ៉ាងទៀត ពាក្យពេចន៍ដែលប្រើប្រាស់នៅក្នុងសេចក្តីព្រាងច្បាប់នេះ ភាគច្រើនជាពាក្យពេចន៍បច្ចេកទេស

ដែលមើលមួយភ្លែតទៅហាក់ដូចជាពិបាកយល់ ប៉ុន្តែខ្ញុំបានសូមជម្រាបថាពាក្យពេចន៍ទាំងអស់នេះ សុទ្ធសឹងតែជា ពាក្យមានក្នុងវចនានុក្រមសម្តេច ជួន ណាត និងវចនានុក្រមផ្សេងៗទៀត និងពាក្យមួយចំនួនធំ សុទ្ធតែធ្លាប់មាន ប្រើក្នុងច្បាប់មុនៗ រួចហើយដែរ ។ ខ្ញុំបានយល់ឃើញថា ពាក្យបច្ចេកទេសទាំងអស់នេះ បើទម្លាប់និយាយយូរៗទៅ នឹងរត់មាត់ បើទម្លាប់សរសេរយូរៗទៅ នឹងរត់ដៃ ហើយបើទម្លាប់គិតយូរៗទៅ នឹងរត់គំនិតជាមិនខាន ។

ច្បាប់នេះ មានគោលបំណងអភិវឌ្ឍប្រព័ន្ធធនាគារនិងហិរញ្ញវត្ថុ និងសហគ្រាសធុនតូចនិងមធ្យមនៅកម្ពុជា តាមរយៈប្រតិបត្តិការភតិសន្យាហិរញ្ញវត្ថុ ។

ខ្ញុំបានសូមការអនុញ្ញាតដើម្បីជម្រាបជូន អំពីពាក្យពេចន៍ខ្លះដែលប្រើក្នុងច្បាប់នេះ ដូចជា :

១- ភតិកម្ម : តាមវចនានុក្រម សម្តេច ជួន ណាត មានន័យថា "ការជួល ឬការឈ្នួល "

២. ភតិសន្យា : មានន័យថា "ការជួលដោយមានកិច្ចសន្យា" ។ ហើយពាក្យភតិសន្យានេះ ក៏ធ្លាប់បាន ប្រើនៅក្នុងក្រមរដ្ឋប្បវេណីផងដែរ ។ ភតិសន្យាមានពីរប្រភេទ ទី១- គឺភតិសន្យាប្រតិបត្តិការ (Operational Leasing) និង ទី២-គឺភតិសន្យាហិរញ្ញវត្ថុ (Financial Leasing) ។

ទី១. ភតិសន្យាប្រតិបត្តិការ អាចហៅថា "ភតិសន្យាធម្មតា" ឬហៅដោយខ្លីថា "ភតិសន្យា" ។ ភតិសន្យាសំដៅដល់ការជួល អចលនវត្ថុ ក្នុងក្របខ័ណ្ឌសកម្មភាពរដ្ឋប្បវេណី (Civil act) ។ ប្រតិបត្តិការភតិសន្យានេះ មានចែងក្នុងក្រមរដ្ឋប្បវេណី ដែលជាច្បាប់ទូទៅ (Droit Common) រួចហើយ ។ ឧទាហរណ៍ ដូចជាការជួលអគារ ជួលផ្ទះ ជួលដី ។ល។ នេះ គឺជាប្រតិបត្តិការភតិសន្យាធម្មតាដែលប្រតិបត្តិការទាំងនេះត្រូវគ្រប់គ្រងដោយក្រម រដ្ឋប្បវេណី ។

ទី២. ភតិសន្យាហិរញ្ញវត្ថុ សំដៅដល់ការជួល ចលនវត្ថុរយៈពេលវែង ចាប់ពី ១ឆ្នាំឡើងទៅក្នុងក្របខ័ណ្ឌ សកម្មភាពពាណិជ្ជកម្ម (Commercial act) ។ ការជួលនេះមានទម្រង់ជាកិច្ចសន្យាពិសេស ហើយភាគច្រើនអនុវត្ត តាមរយៈប្រតិបត្តិការធនាគារទៀតផង ។ ដោយសារប្រតិបត្តិការនេះ ពិសេស បានជាតម្រូវឱ្យចែងក្នុងច្បាប់ពិសេស ដោយឡែក (Loi particulière) ដែលមានលក្ខណៈខុសប្លែកពីការជួលធម្មតា ។ ឧទាហរណ៍ ការជួលចលនវត្ថុ ដូចជា គ្រឿងចក្រ ទ្វេសម្ភារៈ និងគ្រឿងម៉ាស៊ីនផ្សេងៗ ។ល។ ក្នុងរយៈពេលវែង លើសពីមួយឆ្នាំ ។

ខ្ញុំសូមជម្រាបថា នៅក្នុងច្បាប់នេះ មានភាគីពាក់ព័ន្ធបីជាសំខាន់ គឺ :

ទី១. ភតិបតិ (Leasor) : មានន័យថា "អ្នកជួលចលនវត្ថុឱ្យគេ" ។ តាមធម្មតា ភតិបតិអាចជាធនាគារ ឬ អាចជាក្រុមហ៊ុនភតិសន្យាដែលត្រូវមានអាជ្ញាប័ណ្ណធ្វើប្រតិបត្តិការពីធនាគារជាតិនៃកម្ពុជា ។

ទី២. ភតិកៈ (Leasee) : មានន័យថា "អ្នកសុំជួលចលនវត្ថុពីភតិបតិ" ។ តាមធម្មតា ភតិកៈភាគច្រើន ជា សហគ្រាសធុនតូចនិងមធ្យម (រោងម៉ាស៊ីនកិនស្រូវ កសិដ្ឋានចិញ្ចឹមសត្វ ក្រុមហ៊ុនដឹកជញ្ជូនអ្នកដំណើរ ។ល។) ឬជាអតិថិជនធម្មតា ដែលត្រូវការជួលគ្រឿងម៉ាស៊ីន គ្រឿងចក្រយកមកប្រើប្រាស់ ។

ទី៣. អ្នកផ្គត់ផ្គង់ (Supplier) : គឺជាអ្នកលក់ចលនវត្ថុដែលសមស្របតាមតម្រូវការរបស់ភតិកៈ ។ អ្នកផ្គត់ផ្គង់អាចជាក្រុមហ៊ុនលក់គ្រឿងចក្រ លក់រថយន្តជាដើម ។

តើហេតុអ្វីបានជាចាំបាច់មានច្បាប់ភតិសន្យាហិរញ្ញវត្ថុ ?

មូលហេតុមានច្រើន ប៉ុន្តែមុនចូលដល់ចំណុចនេះ ខ្ញុំបាទសូមជម្រាបជូន សម្តេចប្រធាន ឯកឧត្តម លោកជំទាវ ឱ្យបានជ្រាបពី ស្ថានភាពវិស័យធនាគារនៅកម្ពុជា នាពេលបច្ចុប្បន្ន ដូចខាងក្រោម :

ក្នុងរយៈពេលប៉ុន្មានឆ្នាំចុងក្រោយនេះ ប្រព័ន្ធធនាគារនៅកម្ពុជាមានការរីកចម្រើនគួរឱ្យកត់សំគាល់ ទាំងផ្នែកវិសាលភាព និងទំហំប្រតិបត្តិការ ហើយបានដើរតួនាទីស្នូលក្នុងការអភិវឌ្ឍសេដ្ឋកិច្ចកម្ពុជា ។ ធនាគារ មានតួនាទីយ៉ាងសំខាន់ក្នុងការប្រមូលប្រាក់បញ្ញើពីសាធារណជន ទោះតិចតួចច្រើនក្តី ហើយធនាគារ ក៏បានផ្តល់ការប្រាក់ ជូនអ្នកផ្ញើប្រាក់ទាំងនោះផងដែរ ។ តាមធម្មតា ប្រាក់បញ្ញើដែលប្រមូលបានពីសាធារណជនទាំងនេះ ត្រូវបាន ធនាគារនោះយកទៅឱ្យគេខ្ចីបន្តទៀត ។ ប៉ុន្តែបច្ចុប្បន្ន ការឱ្យខ្ចីនេះ ភាគច្រើន គឺជាការឱ្យខ្ចីរយៈពេលខ្លីសម្រាប់ សកម្មភាពពាណិជ្ជកម្ម (Trade Finance) ប៉ុណ្ណោះ ។

បច្ចុប្បន្ន ធនាគារនៅប្រទេសកម្ពុជា ពុំទាន់ហ៊ានផ្តល់ឥណទានសម្រាប់ដើមទុនអភិវឌ្ឍរយៈពេលវែង នៅឡើយទេ ។ ឧទាហរណ៍ចំនួន ៥ឆ្នាំ ឬ ១០ឆ្នាំ ពីព្រោះធនាគារខ្លាចបាត់បង់ប្រាក់របស់គេ ។ នេះ គឺជាឧបសគ្គមួយ សម្រាប់វិនិយោគិនក្នុងការពង្រីកអាជីវកម្ម និងពង្រីកសហគ្រាសធុនតូចនិងមធ្យម (SME) របស់ខ្លួនឱ្យរីកចម្រើន ។ ដើម្បីពង្រីកអាជីវកម្ម វិនិយោគិនត្រូវការដើមទុនរយៈពេលវែង ប៉ុន្តែគាត់ពុំមានលទ្ធភាពស្វែងរកប្រភពទុន រយៈពេលវែងបាន ពីព្រោះធនាគារទាំងនោះមិនហ៊ានអោយខ្ចី ដោយសារគ្មានច្បាប់ការពារ និងធានាដល់ពួកគេ ។ អ្នកខ្លះទុនរយៈពេលវែងច្រើនជាងគេនៅកម្ពុជា បច្ចុប្បន្ននេះ គឺសហគ្រាសធុនតូចនិងមធ្យម (SME) ទោះបីខ្លួន មានគំនិតផ្តួចផ្តើមធ្វើអាជីវកម្មក៏ដោយ ក៏ពិបាកស្វែងរកដើមទុនខ្លាំងណាស់ ។

ដោយយល់ឃើញពីសេចក្តីត្រូវការដើមទុនយ៉ាងច្រើនរបស់សហគ្រាសធុនតូច និងមធ្យម (SME) ពិសេស ដោយសហគ្រាសទាំងនេះ ទាំងនៅពេលបច្ចុប្បន្ន ក៏ដូចជានៅពេលអនាគត មានតួនាទីសំខាន់ណាស់ក្នុងការរួមចំណែក អភិវឌ្ឍសេដ្ឋកិច្ច និងលើកកម្ពស់ជីវភាពរស់នៅរបស់ប្រជាជន ដូច្នេះហើយទើបនៅថ្ងៃទី២៣ ខែមិនា ឆ្នាំ២០០៦ សម្តេចអគ្គមហាសេនាបតីតេជោ ហ៊ុន សែន បានណែនាំឱ្យធនាគារជាតិនៃកម្ពុជា ក្រសួងសេដ្ឋកិច្ចនិងហិរញ្ញវត្ថុ ក្រសួងយុត្តិធម៌ ក្រសួងពាណិជ្ជកម្ម និងក្រសួងឧស្សាហកម្ម រ៉ែ និងថាមពល រៀបចំឱ្យមានសេចក្តីព្រាងច្បាប់ ភតិសន្យាហិរញ្ញវត្ថុនេះឡើង ដើម្បីទំលាយនូវភាពទាស់ច្រក ឬឧបសគ្គទាំងឡាយក្នុងការអភិវឌ្ឍសេដ្ឋកិច្ចជាតិ ស្របតាមយុទ្ធសាស្ត្រចតុកោណរូបរបស់រាជរដ្ឋាភិបាល នាដំណាក់កាលទី២ នេះ ។

ខ្ញុំបាទសូមជម្រាបថា សេចក្តីព្រាងច្បាប់នេះត្រូវបានរៀបចំឡើង ក្រោមជំនួយបច្ចេកទេសរបស់ធនាគារ អភិវឌ្ឍន៍អាស៊ី (ADB) ក្នុងក្របខ័ណ្ឌនៃផែនការជាតិសម្រាប់អនុវត្តនីតិកម្មស្តីពីការបំពេញតម្រូវការនិងលក្ខខណ្ឌ របស់អង្គការពាណិជ្ជកម្មពិភពលោក (WTO) ។ ខ្លឹមសារនៃសេចក្តីព្រាងច្បាប់នេះ ត្រូវបានពិភាក្សាសារចុះសារឡើងជា ច្រើនសារនៅថ្នាក់អន្តរក្រសួង ហើយត្រូវបានអង្គប្រជុំពេញអង្គគណៈរដ្ឋមន្ត្រី អនុម័តនៅថ្ងៃទី២៣ ខែមករា ឆ្នាំ២០០៩ និងបញ្ជូនមករដ្ឋសភា ។ ហើយនៅថ្ងៃទី៦ ខែមេសា ឆ្នាំ២០០៩ កន្លងទៅនេះ គណៈកម្មការទី២នៃរដ្ឋសភា ក៏បានពិនិត្យ ពិភាក្សាយ៉ាងហ្មត់ចត់ថែមទៀតលើសេចក្តីព្រាងច្បាប់នេះ ។

ចំពោះមូលដ្ឋានគតិយុត្តិវិធីនៃសេចក្តីព្រាងច្បាប់នេះ ខ្ញុំបាទសូមអនុញ្ញាត ពុំចាំបាច់ជម្រាបជូនឡើងវិញទេ ព្រោះ មានចែងក្នុងសេចក្តីផ្តើមហេតុរបស់រាជរដ្ឋាភិបាលរួចហើយ ។

II. រចនាសម្ព័ន្ធ និងសារៈសំខាន់ នៃសេចក្តីព្រាងច្បាប់

សេចក្តីព្រាងច្បាប់នេះ មាន៨ជំពូក និងចែកចេញជា ៣៨ មាត្រា ។ ជំពូកនីមួយៗមានអត្ថន័យសំខាន់ ដូចតទៅ :

ជំពូកទី ១ លើកឡើងអំពីបទប្បញ្ញត្តិទូទៅ មាន ៤ មាត្រា ។ ជំពូកនេះ កំណត់ពីគោលបំណង វិសាលភាព នៃភតិសន្យាហិរញ្ញវត្ថុ និងកំណត់និយមន័យនៃពាក្យបច្ចេកទេសសម្រាប់ប្រើនៅក្នុងច្បាប់នេះ ។

ជំពូកទី ២ លើកឡើងអំពីកិច្ចព្រមព្រៀងភតិសន្យាហិរញ្ញវត្ថុ មាន៦ មាត្រា ។ ជំពូកនេះ កំណត់ពីទម្រង់ បែបបទនៃកិច្ចព្រមព្រៀងភតិសន្យា ។ **តើកិច្ចព្រមព្រៀងភតិសន្យាហិរញ្ញវត្ថុត្រូវមានលក្ខខណ្ឌអ្វីខ្លះ ?**

នៅក្នុងជំពូកទី២នៃច្បាប់នេះបានកំណត់ថា ដើម្បីបង្កើតកិច្ចព្រមព្រៀងភតិសន្យាហិរញ្ញវត្ថុបាន លុះត្រាតែ យ៉ាងហោចណាស់ ត្រូវមានលក្ខខណ្ឌអប្បបរមា ដូចខាងក្រោម :

- ១- ការពណ៌នាពីចលនវត្ថុដែលបានជួល
- ២- ចំនួនប្រាក់ ការកំណត់គ្រា និងរយៈពេលនៃការបង់ថ្លៃឈ្នួល
- ៣- កាលបរិច្ឆេទចាប់ផ្តើមភតិសន្យាហិរញ្ញវត្ថុ និង
- ៤- ហត្ថលេខារបស់ភតិបតី និងភតិកៈ ។

ទន្ទឹមនេះ ជំពូកទី២ ក៏មានបញ្ជាក់ពីការអនុញ្ញាតឱ្យមានប្រាក់ប្រតិភោគនិងការទូទាត់សងភតិសន្យាជាមុន ការដាក់ស្នាក់សម្គាល់ចលនវត្ថុសម្រាប់សម្គាល់កម្មសិទ្ធិរបស់ភតិបតី និងលទ្ធភាពអាចទូទាត់ថ្លៃឈ្នួលបានតាមរយៈ មធ្យោបាយផ្សេងៗក្រៅពីរូបិយវត្ថុ ជាដើម ។

ជំពូកទី ៣ លើកឡើងអំពីសិទ្ធិ និងកាតព្វកិច្ចរបស់ភតិបតី ដែលក្នុងនោះរួមមាន ១២ មាត្រា ។ ជំពូកនេះកំណត់ពីសិទ្ធិជាម្ចាស់កម្មសិទ្ធិរបស់ភតិបតីលើចលនវត្ថុដែលបានជួល សិទ្ធិរបស់ភតិបតីក្នុងការទាមទារសំណង *ក្នុងករណី* មានការខូចខាតឬបាត់បង់ចលនវត្ថុដែលជួល ឬទាមទារចលនវត្ថុដែលបានជួលមកវិញ ក្នុងករណីដែលភតិកៈ មិនគោរពតាមកិច្ចព្រមព្រៀងភតិសន្យាហិរញ្ញវត្ថុ និងការស្វែងរកដំណោះស្រាយនៅពេលភតិបតីក្ស័យធនជាដើម ។

ជំពូកទី ៤ លើកឡើងអំពីសិទ្ធិនិងកាតព្វកិច្ចរបស់ភតិកៈ ដែលក្នុងនោះរួមមាន ១០ មាត្រា ។ ជំពូកនេះកំណត់ពី កាតព្វកិច្ចរបស់ភតិកៈក្នុងការជ្រើសរើសចលនវត្ថុតាមលក្ខណៈបច្ចេកទេសដែលខ្លួនចង់បាន ។ ហើយបន្ទាប់ពីមានការប្រគល់សម្ភារៈត្រឹមត្រូវតាមកិច្ចព្រមព្រៀងផ្តល់ជូនរួចហើយ ភតិកៈត្រូវទទួលយកចលនវត្ថុ ដែលបានជួល ។ ការទូទាត់សងថ្លៃឈ្នួលតាមពេលវេលាកំណត់ ការប្រើប្រាស់ចលនវត្ថុដោយត្រឹមត្រូវ ការទទួល ខុសត្រូវក្នុងពេលមានការខូចខាតឬបាត់បង់ ការទទួលខុសត្រូវទិញការធានារ៉ាប់រង និងការកំណត់ពីសិទ្ធិ និងកាតព្វកិច្ច របស់អ្នកផ្គត់ផ្គង់ផងដែរ ។

តើភតិបតី និងភតិកៈមានសិទ្ធិនិងកាតព្វកិច្ចអ្វីខ្លះលើទ្វេសម្ភារៈដែលជាកម្មវត្ថុនៃភតិសន្យាហិរញ្ញវត្ថុ?

ភតិសំខាន់នៅក្នុងច្បាប់នេះ មានបីគឺ ភតិបតី (អ្នកឱ្យគេជួល) ភតិកៈ (អ្នកសុំជួលគេ) និងអ្នកផ្គត់ផ្គង់ (អ្នកលក់ទំនិញឱ្យគេ) ប៉ុន្តែច្បាប់នេះបានកំណត់ផ្តល់សិទ្ធិនិងកាតព្វកិច្ចឱ្យភតិកៈ ដែលសំខាន់ជាងគេ គឺ ភតិបតី និងភតិកៈ ។

ទី១. ភតិបតី ដែលជាអ្នកជួលចលនវត្ថុឱ្យគេ នៅក្នុងជំពូកទី៣ ច្បាប់បានផ្តល់សិទ្ធិនិងកាតព្វកិច្ចឱ្យគាត់ យ៉ាងច្រើន ប៉ុន្តែសិទ្ធិសំខាន់ជាងគេ គឺសិទ្ធិជាម្ចាស់កម្មសិទ្ធិលើចលនវត្ថុនោះ ។ តាមរយៈសិទ្ធិនេះ ភតិបតីមានសិទ្ធិរឹបអូសយកចលនវត្ថុរបស់ខ្លួនមកវិញបាន នៅពេលដែលភតិកៈ (អ្នកសុំជួល) មិនគោរពតាមលក្ខខណ្ឌនៃកិច្ចព្រមព្រៀងភតិសន្យា ។

ទី២. ភតិកៈ (អ្នកសុំជួល) នៅជំពូកទី៤ ច្បាប់បានផ្តល់សិទ្ធិនិងកាតព្វកិច្ចឱ្យភតិកៈយ៉ាងច្រើនណាស់ដែរ ប៉ុន្តែសិទ្ធិសំខាន់ជាងគេគឺ សិទ្ធិកាន់កាប់និងប្រើប្រាស់ ។ ភតិកៈមានសិទ្ធិបដិសេធចលនវត្ថុនោះចោល ប្រសិនបើចលនវត្ថុនោះ ត្រូវបានផ្គត់ផ្គង់មិនសមស្របតាមលក្ខណៈបច្ចេកទេសដែលគាត់ចង់បាន ពោលគឺ មិនត្រឹមត្រូវតាមកិច្ចព្រមព្រៀងផ្គត់ផ្គង់ ។ ម៉្យាងទៀតភតិកៈអាចក្លាយជាម្ចាស់លើចលនវត្ថុនោះបាននៅពេលដែលចប់កិច្ចសន្យាបានទិញចលនវត្ថុនោះផ្តាច់យក ហើយបានទូទាត់ថ្លៃឈ្នួល និងបង់រំលោះរួចរាល់ទៅឱ្យភតិបតី ។

ជារួម កិច្ចសន្យាភតិសន្យាហិរញ្ញវត្ថុជាទូទៅមានភាពទន់ភ្លន់ និងរស់រវើក ដោយបើកផ្លូវឱ្យភតិកៈភតិបតី និងភតិកៈមានសេរីភាពទូលំទូលាយក្នុងការកំណត់លក្ខខណ្ឌផ្សេងៗ រួមទាំងកាលវិភាគនៃការទូទាត់សង របៀបទូទាត់សងដែលអាចជាប្រាក់ក៏បាន ឬជាទំនិញក៏បាន ។ល។ គឺ អាស្រ័យលើការព្រមព្រៀងគ្នារវាងភតិកៈទាំងពីរ ។

ជំពូកទី ៥ លើកឡើងអំពីអាជ្ញាធរអាណាព្យាបាលនិងអំណាចចេញបញ្ជា មាន២ មាត្រា ។ ជំពូកនេះចែងពីប្រតិបត្តិការភតិសន្យាហិរញ្ញវត្ថុ ដែលអាចអនុវត្តបានដោយគ្រឹះស្ថានធនាគារនិងហិរញ្ញវត្ថុ ឬក្រុមហ៊ុនភតិសន្យាដែលទទួលបានអាជ្ញាប័ណ្ណប្រកបមុខរបរធនាគារពីធនាគារជាតិនៃកម្ពុជា ។ ធនាគារជាតិនៃកម្ពុជាដើរតួនាទី ជាអាណាព្យាបាលលើគ្រឹះស្ថានភតិសន្យាហិរញ្ញវត្ថុ ។

ជំពូកទី ៦ លើកឡើងអំពីទណ្ឌកម្ម មាន ១ មាត្រា **ជំពូកទី ៧** លើកឡើងអំពីអន្តរប្បញ្ញត្តិ មាន ១ មាត្រា និង**ជំពូកទី ៨** លើកឡើងអំពីអវសានប្បញ្ញត្តិ មាន ២ មាត្រា ។

អំពីសារៈសំខាន់នៃសេចក្តីព្រាងច្បាប់ភតិសន្យាហិរញ្ញវត្ថុ

ច្បាប់នេះ មានសារៈសំខាន់ក្នុងការអភិវឌ្ឍប្រព័ន្ធធនាគារនិងហិរញ្ញវត្ថុ និងសហគ្រាសធុនតូចនិងមធ្យម (SME) នៅកម្ពុជា តាមរយៈការទទួលបានប្រភពទុនរយៈពេលវែងពីប្រព័ន្ធធនាគារនិងហិរញ្ញវត្ថុយកទៅពង្រីកដំណើរការអាជីវកម្មរបស់ខ្លួន និងការផ្តល់សិទ្ធិជូនធនាគារជាតិនៃកម្ពុជា ជាអាជ្ញាធរគ្រប់គ្រងនិងត្រួតពិនិត្យលើប្រតិបត្តិការនេះ ។

ច្បាប់នេះ ក៏ជាឧបករណ៍មួយយ៉ាងសំខាន់សម្រាប់បង្កលក្ខណៈងាយស្រួលឱ្យអ្នកសុំខ្ចី ដូចជា សហគ្រាសធុនតូច និងមធ្យម (SME) ជាដើម មានលទ្ធភាពកាន់តែច្រើនឡើងក្នុងការទទួលបានហិរញ្ញប្បទានរយៈពេលវែងដើម្បី យកទៅអភិវឌ្ឍអាជីវកម្មរបស់ខ្លួន ដោយមិនបាច់មានវត្ថុបញ្ចាំ ឬក៏មានវត្ថុបញ្ចាំតិចតួច ។

ច្បាប់នេះ ក៏ជាឧបករណ៍សម្រាប់ជួយលើកកម្ពស់ការគ្រប់គ្រងលំហូរសាច់ប្រាក់ឱ្យកាន់តែប្រសើរថែមទៀត ។ ក្នុងករណីភតិសន្យាហិរញ្ញវត្ថុ អ្នកសុំខ្ចីអាចមានលទ្ធភាពរកដើមទុនរយៈពេលវែងបានទាំងដុំ សម្រាប់យកទៅទិញ គ្រឿងចក្រ ឬទ្វេសម្ភារៈសម្រាប់ពង្រីកអាជីវកម្មរបស់ខ្លួន ហើយដល់ពេលសងវិញ គឺត្រូវសងតាមរូបភាពជាការបង់ ថ្លៃឈ្នួលបន្តិចម្តងៗ តាមរយៈការរំលស់ទៅលើថ្លៃចលនវត្ថុនោះ រហូតដល់ចប់កិច្ចសន្យា ។

ម្យ៉ាងទៀតច្បាប់នេះ បានផ្តល់សិទ្ធិយ៉ាងរឹងមាំដល់ភតិបតីដែលជាម្ចាស់កម្មសិទ្ធិលើទ្វេសម្ភារៈ ដែលជាកម្មវត្ថុ នៃភតិសន្យា ហើយតាមរយៈនេះនឹងជួយលើកទឹកចិត្តអ្នកឱ្យខ្ចី ឱ្យកាន់តែមានទំនុកចិត្តក្នុងការផ្តល់ឥណទានដល់ភតិកៈ ដែលជាអ្នកសុំខ្ចី ។

សម្តេចប្រធាន ឯកឧត្តម លោកជំទាវ សមាជិក សមាជិកានៃរដ្ឋសភា ជាទីគោរពដ៏ខ្ពង់ខ្ពស់

សរុបមកវិញ ច្បាប់នេះបានធានាផលប្រយោជន៍ឱ្យភាគីទាំងសងខាងគឺ ភតិបតី និងភតិកៈ ដោយធានាឱ្យ ធនាគារហ៊ានឱ្យភតិកៈខ្ចី ហើយភតិកៈអាចយកទ្វេសម្ភារៈនោះមកប្រើប្រាស់តាមកិច្ចសន្យាបាន ។ ដូច្នេះ ច្បាប់នេះ អាចជួយអភិវឌ្ឍវិស័យសហគ្រាសធុនតូចនិងមធ្យម (SME) នៅកម្ពុជាឱ្យមានការរីកចម្រើនស្របតាមយុទ្ធសាស្ត្រ ចតុកោណរបស់រាជរដ្ឋាភិបាល ។

សេចក្តីដូចបានជម្រាប និងរាយការណ៍ជូនខាងលើ ខ្ញុំសូមគោរព សម្តេចប្រធានរដ្ឋសភា ឯកឧត្តម លោកជំទាវ ដែលជាសមាជិក សមាជិកានៃរដ្ឋសភាដ៏ឧត្តុង្គឧត្តម មេត្តាពិនិត្យ និងអនុម័តសេចក្តីព្រាងច្បាប់ស្តីពី ភតិសន្យាហិរញ្ញវត្ថុ ដោយអនុគ្រោះ ។

សូមអរគុណ !